



## Gabra tal-ġurisprudenza

SENTENZA TAL-QORTI TAL-ĠUSTIZZJA (L-Għaxar Awla)

19 ta' Diċembru 2018\*

“Rinviju għal deċiżjoni preliminari – Regolament (KE) Nru 1083/2006 – Artikolu 2(4) – Kuncett ta' “benefiċjarju” – Artikolu 80 – Projbizzjoni li jsir tnaqqis fuq is-somom imħallsa – Tnaqqis speċifiku ieħor jew b'effett ekwivalenti – Kuncett – Borża ta' studju kkofinanzjata mill-Fond Soċjali Ewropew – Assimilazzjoni għad-dhul mill-impjieg – Żamma bhala hlas bil-quddiem tat-taxxa fuq id-dhul miżjud ma' taxxi reġjonali u komunalni addizzjonali”

Fil-Kawża C-667/17,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mill-Commissione tributaria provinciale di Siracusa (il-Kummissjoni Fiskali Provincjali ta' Cagliari, l-Italja), permezz ta' deċiżjoni tal-10 ta' Lulju 2017, li waslet fil-Qorti tal-Ġustizzja fl-24 ta' Novembru 2017, fil-proċedura

**Francesca Cadeddu**

vs

**Agenzia delle Entrate - Direzione provinciale di Cagliari,**

**Regione autonoma della Sardegna,**

**Regione autonoma della Sardegna – Agenzia regionale per il lavoro,**

IL-QORTI TAL-ĠUSTIZZJA (L-Għaxar Awla),

komposta minn F. Biltgen, President tat-Tmien Awla, li qed jaġixxi bhala President tal-Għaxar Awla (Relatur), E. Levits u M. Berger (Relatur), Imħallfin,

Avukat Ġenerali: M. Szpunar,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

- għal Cadeddu, minn G. Dore, S. Garau u A. Vinci, avvocati,
- għall-Gvern Taljan, minn G. Palmieri, bhala aġent, assistita minn A. Venturini, avvocato dello Stato,
- għall-Gvern Ċek, minn M. Smolek u J. Vlácil, bhala aġenti,

\* Lingwa tal-kawża: it-Taljan.

- għall-Gvern Spanjol, minn S. Jiménez García, bħala aġent,
- għall-Kummissjoni Ewropea, minn B.-R. Killmann u P. Arenas, bħala aġenti,

wara li rat id-deċiżjoni meħuda, wara li semgħet lill-Avukat Ġenerali, li l-kawża tiġi deciza mingħajr ma jsiru konkluzjonijiet,

tagħti l-preżenti

### Sentenza

- 1 It-talba għal deciżjoni preliminari tirrigwarda l-interpretazzjoni tal-Artikoli 2(4) u tal-Artikolu 80 tar-Regolament tal-Kunsill (KE) Nru°1083/2006 tal-11 ta' Lulju 2006 li jstabbilixxi d-dispożizzjonijiet ġenerali dwar il-Fond Ewropew għall-Iżvilupp Reġjonali, il-Fond Soċjali Ewropew u l-Fond ta' Koeżjoni u li jhassar ir-Regolament (KE) Nru 1260/1999 (ĠU 2006, L 210, p. 25).
- 2 Din it-talba saret fil-kuntest ta' kawża bejn Francesca Cadeddu u l-Agenzia delle Entrate – Provincial Direzione di Cagliari (l-Amministrazzjoni tal-Kontribuzzjonijiet tad-Direzzjoni tal-Provincja ta' Cagliari, l-Italja) (iktar 'il quddiem l-“Amministrazzjoni tal-Kontribuzzjonijiet”) u r-Regione autonoma della Sardegna (ir-Reġjun Awtonomu ta' Sardegna, l-Italja) u r-Regione autonoma della Sardegna – Agenzia regionale per il lavoro (ir-Reġjun Awtonomu ta' Sardegna – Aġenzija Reġjonali għall-Impjieg, l-Italja) dwar iż-żamma magħmula fuq is-somma mogħtija lil F. Cadeddu bħala borża ta' studju.

### Il-kuntest ġuridiku

#### *Id-dritt tal-Unjoni*

- 3 Skont l-Artikolu 2 tar-Regolament Nru 1083/2006, intitolat “Definizzjonijiet”:

“Għall-finijiet ta' dan ir-Regolament, it-termini li ġejjin għandhom ikollhom it-tifsiriet mogħtija lilhom hawnhekk:

[...]

- 3) ‘operazzjoni’: proġett jew grupp ta' proġetti magħżula mill-awtorità ta' ġestjoni tal-programm operattiv konċernat jew taht ir-responsabbiltà tagħha skond kriterji stabbiliti mill-kumitat ta' monitoraġġ u implementati minn benefiċjarju wiehed jew aktar sabiex ikunu jistgħu jinkisbu l-għanijiet ta' l-assi prijoritarju li miegħu dan il-proġett ikollu x'jaqsam;
- 4) ‘benefiċjarju’: operatur, korp jew kumpannija, kemm jekk pubbliċi jew privati, responsabbli sabiex jinbdew jew jinbdew u jiġu implementati operazzjonijiet. Fil-kuntest ta' l-iskemi ta' għajnuna taht l-Artikolu 87 tat-Trattat [KE], il-benefiċjarji jkunu kumpanniji pubbliċi jew privati li jwettqu azzjoni individwali u jirċievu għajnuna pubblika;

[...]”

- 4 Skont l-Artikolu 80 tal-istess regolament, “[l]-Istati Membri għandhom jiżguraw ruhhom li l-korpi responsabbli sabiex jagħmlu l-hlasijiet jiżguraw li l-benefiċjarji jirċievu l-ammont totali tal-kontribuzzjoni pubblika mill-aktar fis possibbli, u kollu kemm hu. L-ebda ammont m'għandu jitnaqqas jew jinżamm u l-ebda spiża speċifika jew spiża oħra b'effett ekwivalenti m'għandha tiġi imposta li tkun tnaqqas dawn l-ammonti għall-benefiċjarji”.

### ***Id-dritt Taljan***

- 5 Id-decreto del Presidente della Repubblica n. 917 – Approvazione del testo unico delle imposte sui redditi (id-Digriet tal-President tar-Repubblika Nru 917, li fih Approvazzjoni tat-Test Uniku tat-Taxxi fuq id-Dħul) tat-22 ta' Diċembru 1986 (suppliment ordinarju għall-GURI Nru 302, tal-31 ta' Diċembru 1986), fil-verżjoni tiegħu fis-seħħ fid-data tal-fatti fil-kawża prinċipali (iktar 'il-quddiem it-“TUIR”), jipprevedi fl-Artikolu 50(1)(c):

“1. Jitqiesu simili għad-dħul minn impjeg:

[...]

- c) l-ammonti mħallsa minn kwalunkwe persuna bħala borża ta' studju jew allowance, premju, jew sussidju għal skopijiet ta' studji jew taħriġ professjonali, jekk ma tkun teżisti l-ebda relazzjoni ta' impjeg bejn il-benefiċjarju u l-pagatur;

[...]”

### **Il-kawża prinċipali u d-domanda preliminari**

- 6 Id-Direzione Generale dell'Assessorato del Lavoro, Formazione Professionale, Cooperazione e Sicurezza Sociale (id-Direttorat Ġenerali tal-Ministeru Reġjonali għall-Impjegi, it-Taħriġ Professjonali, il-Kooperazzjoni u s-Sigurtà Soċjali, l-Italja) għazel, bħala awtorità ta' ġestjoni għall-programm operattiv sabiex issaħħaħ is-sistema tal-edukazzjoni għolja f'Sardegna (l-Italja), il-finanzjament tal-programm “Master and Back” li kien jikkonsisti, b'mod partikolari, fl-appoġġ tal-istudenti li huwa fis-sistema posatuniversitarja kif ukoll tar-riċerkaturi.
- 7 Permezz ta' deċizzjoni tat-8 ta' April 2011, ir-Regjun Awtonomu ta' Sardegna – Aġenzija Reġjonali għall-Impjegi ta' lir-rikorrenti fil-kawża prinċipali borża ta' studju ta' ammont ta' EUR 69 818, ikkofinanzjata mill-Fond Soċjali Ewropew (FSE).
- 8 Fil-mument tal-ġhoti ta' din il-borża, ir-Regjun Awtonomu ta' Sardegna - Aġenzija Reġjonali għall-Impjeg, għan-nom tal-Amministrazzjoni tal-Kontribuzzjonijiet, għamel tnaqqis ta' hlas bil-quddiem fuq it-taxxa fuq id-dħul ta' persuni fiżiċi ta' ammont ta' EUR 19 481.29, miżjud bit-taxxi reġjonali u komunal addizzjonali, li jammontaw, rispettivament, għal EUR 859.28 u EUR 349.
- 9 Peress li qiest li dan it-tnaqqis huwa kuntrarju għall-Artikolu 80 tar-Regolament Nru 1083/2006, ir-rikorrenti fil-kawża prinċipali talbet ir-rimbors tagħhom mill-Amministrazzjoni tal-Kontribuzzjonijiet.
- 10 Permezz ta' deċizzjoni tas-6 ta' April 2016, l-Amministrazzjoni tal-Kontribuzzjonijiet ċaħdet din it-talba għar-raġuni, minn naħa, li borża ta' studju għandha tkun assimilata, konformement mal-Artikolu 50(1)(c) tat-TUIR, għal dħul u, min-naħa l-oħra, li d-detentur ta' borża ta' studju ma jistax jiġi kklassifikat bħala “benefiċjarju” tal-kofinanzjament fis-sens tal-Artikolu 80 tar-Regolament Nru 1083/2006.
- 11 Permezz ta' rikors ipprezentat quddiem il-Commissione Tributaria Provinciale di Cagliari (il-Kummissjoni Fiskali tal-Provincja ta' Cagliari, l-Italja) fit-30 ta' Gunju 2016, ir-rikorrenti fil-kawża prinċipali talbet l-annullament ta' din id-deċizzjoni, billi invokat prinċipalment kontradizzjoni bejn id-dispożizzjonijiet tar-Regolament Nru 1083/2006 li jipprojbixxu kwalunkwe tnaqqis jew żamma fuq l-ammonti mogħtija lill-benefiċjarji, u l-leġiżlazzjoni nazzjonali inkwistjoni fil-kawża prinċipali, li skontha l-boroż ta' studju huma sugġetti għat-taxxa fuq id-dħul.

- 12 F'dan il-kuntest, il-qorti tar-rinviju tistaqsi jekk il-kunċett ta' "benefiċjarju", kif iddefinit fl-Artikolu 2(4) tar-Regolament Nru 1083/2006, ikoprix ukoll persuna fiżika li hija d-detentur ta' borża ta' studju u jekk il-kunċett ta' "tnaqqs jew żamma", previst fl-Artikolu 80 tar-Regolament Nru 1083/2006, ikoprix id-dhul kopert mid-dispożizzjonijiet nazzjonali dwar it-taxxa fuq id-dhul tal-persuni fiżiċi. Hija tispeċifika li l-ġurisprudenza Taljana ma hijiex uniformi fuq dan is-suġġett, peress li xi qrati Taljani jaċċettaw it-tnaqqs li jsir fuq l-ammonti ffinanzjati mill-FSE, waqt li oħrajn jirrifjutaw dan.
- 13 F'dawl iċ-ċirkustanzi, il-Commissione tributaria provinciale di Cagliari (il-Kummissjoni Fiskali Provincjali ta' Cagliari) iddeċidiet li tissospendi l-proċeduri u li tagħmel lill-Qorti tal-Ġustizzja d-domanda preliminari li ġejja:

"L-Artikolu 80 tar-Regolament [Nru 1083/2006] u l-Artikolu 2(4) tal-istess regolament għandhom jiġu interpretati fis-sens li dawn jipprekludu dispożizzjoni nazzjonali bhall-Artikolu 50(1)(c) [tat-TUIR], li skontha huma assimilati mad-dhul minn impjeg "[...] l-ammonti mħallsa minn kwalunkwe persuna bħala borża ta' studju jew allowance, premju, jew sussidju għal skopijiet ta' studji jew taħriġ professjonali, jekk ma tkun teżisti l-ebda relazzjoni ta' impjeg bejn il-benefiċjarju u l-pagatur", liema ammonti huma konsegwentement suġġetti għat-taxxa ġenerali fuq id-dhul tal-persuni fiżiċi, anki jekk il-borża ta' studju tkun tħallset permezz ta' fondi strutturali Ewropej?"

### Fuq id-domanda preliminari

- 14 Permezz tad-domanda preliminari tagħha, il-qorti tar-rinviju tistaqsi, essenzjalment, jekk l-Artikolu 80 tar-Regolament Nru 1083/2006, moqri flimkien mal-Artikolu 2(4) tal-istess regolament, għandux jiġi interpretat fis-sens li jipprekludi leġiżlazzjoni fiskali nazzjonali, bħal dik inkwistjoni fil-kawża prinċipali, li tissuġġetta għat-taxxa fuq id-dhul tal-persuni fiżiċi l-ammonti mogħtija lilha bħala borża ta' studju mill-korp pubbliku responsabbli għall-implimentazzjoni tal-proġett magħżul mill-awtorità ta' ġestjoni tal-programm operattiv ikkonċernat, fis-sens tal-Artikolu 2(3) tal-imsemmi regolament u ffinanzjat permezz ta' fondi strutturali Ewropej.
- 15 Preliminarjament, għandu jifakkar li, skont ġurisprudenza stabbilita, għalkemm it-tassazzjoni diretta taqa' taht il-kompetenza tal-Istati Membri, dawn tal-aħħar għandhom, madankollu, jeżerċitaw din il-kompetenza fl-osservanza tad-dritt tal-Unjoni (ara, f'dan is-sens, is-sentenzi tas-7 ta' Settembru 2004, Manninen, C-319/02, EU:C:2004:484, punt 19, u tal-25 ta' Ottubru 2007, Porto Antico di Genova, C-427/05, EU:C:2007:630, punt 10).
- 16 B'mod partikolari, il-leġiżlazzjoni nazzjonali ma għandhiex tostakola t-tħaddim tal-mekkaniżmi stabbiliti fil-kuntest tal-fondi strutturali kif previst mir-Regolament Nru 1083/2006 (ara, f'dan is-sens, is-sentenza tal-25 ta' Ottubru 2007, Porto Antico di Genova, C-427/05, EU:C:2007:630, punt 10).
- 17 F'dan ir-rigward, l-Artikolu 80 tar-Regolament Nru 1083/2006 jipprevedi li "[l]-Istati Membri għandhom jiżguraw ruħhom li l-korpi responsabbli sabiex jagħmlu l-ħlasijiet jiżguraw li l-benefiċjarji jirċievu l-ammont totali tal-kontribuzzjoni pubblika mill-aktar fis possibbli, u kollu kemm hu".
- 18 Billi tipprojbixxi kwalunkwe żamma fuq l-ammont tal-kontribuzzjoni finanzjarja tal-Unjoni, l-Artikolu 80 tar-Regolament Nru 1083/2006 sempliċement ifakkar ir-regola tal-ħlas shiħ tal-ġhajjnuna finanzjarja tal-Unjoni, li diġà kienet tinsab f'leġiżlazzjoni oħra, b'mod partikolari, fit-tieni subparagrafu tal-Artikolu 21(3) tar-Regolament tal-Kunsill (KEE) Nru 4253/88 tad-19 ta' Diċembru 1988 dwar dispożizzjonijiet ta' applikazzjoni tar-Regolament (KEE) Nru 2052/88 f'dak li jikkonċerna l-koordinazzjoni bejn l-interventi tal-Fondi Strutturali differenti, minn naħa, u bejn dawn u dawk tal-Bank Ewropew tal-Investment u ta' strumenti finanzjarji oħra eżistenti, min-naħa l-oħra (ĠU 1988, L 374, p. 1), kif emendat bir-Regolament tal-Kunsill (KEE) Nru 2082/93 tal-20 ta' Lulju 1993 (ĠU 1993 L 193, p. 20).

- 19 Fir-rigward ta' dan l-artikolu, li skontu “[i]l-ħlasijiet għandhom isiru lill-benefiċjarji finali mingħajr ebda tnaqqis jew żamma li jista' jnaqqas l-ammont tal-għajjnuna finanzjarja li huma intitolati għalihom”, [traduzzjoni mhux uffiċjali], il-Qorti tal-Ġustizzja speċifikat li din il-projbizzjoni ta' tnaqqis ma tistax tiġi interpretata b'mod purament formali u għandha neċessarjament testendi għall-ħlasijiet kollha li għandhom relazzjoni diretta u intrinsika mas-somom imħallsa (ara, f'dan is-sens, is-sentenzi tal-5 ta' Ottubru 2006, Il-Kummissjoni vs Il-Portugall, C-84/04, EU:C:2006:640, punt 35, u tal-25 ta' Ottubru 2007, Porto Antico di Genova, C-427/05, EU:C:2007:630, punt 13).
- 20 Min-naħa l-oħra, żamma li hija indipendenti mill-eżistenza tal-ammont ta' sussidji tal-Unjoni u li ma hijiex speċifikament marbuta mal-ammonti allokat, iżda li tapplika b'mod indiskriminat għad-dhul kollu tal-benefiċjarju finali, ma tostakolax it-tħaddim tal-mekkanizmi istitwiti mid-dritt tal-Unjoni, minkejja li għandha l-effett li tnaqqas l-ammont ta' sussidji tal-Unjoni (ara, f'dan is-sens, is-sentenza tal-25 ta' Ottubru 2007, Porto Antico di Genova, C-427/05, EU:C:2007:630, punti 16 u 18).
- 21 Minhabba li d-diversi miżuri ta' appoġġ għandhom komuni bejniethom il-finanzjament mill-baġit tal-Unjoni Ewropea u li r-regoli ta' ħlas applikabbli għal dawn il-miżuri għandhom ikunu suġġetti għall-istess interpretazzjoni (ara, f'dan is-sens, is-sentenza tal-5 ta' Ottubru 2006, Il-Kummissjoni vs Il-Portugall, C-84/04, EU:C:2006:640, punt 32), il-ġurisprudenza dwar il-prinċipju ta' ħlas shiħ tal-għajjnuna finanzjarja fir-rigward tal-tieni subparagrafu tal-Artikolu 21(3) tar-Regolament Nru 4253/88, kif emendat bir-Regolament Nru 2082/93, tibqa' applikabbli fir-rigward tal-Artikolu 80 tar-Regolament Nru 1083/2006.
- 22 Madankollu, għandhom jitqiesu l-ispeċifitajiet tad-diversi mekkanizmi inkwistjoni. Fil-fatt, bil-kontra ta' testi legiżlattivi oħra li, meta jużaw it-terminu “benefiċjarju finali”, jirreferu għal-persuna, fiżika jew ġuridika, li lilha jingħataw is-somom mogħtija, l-Artikolu 2(4) tar-Regolament Nru 1083/2006 jiddefinixxi b'mod espressament il-kunċett ta' “benefiċjarju” bħala “operatur, korp jew kumpannija, kemm jekk pubbliċi jew privati, responsabbli sabiex jinbdew jew jinbdew u jiġu implementati operazzjonijiet”.
- 23 Konformement mal-Artikolu 2(3) tal-istess regolament, it-terminu “operazzjonijiet” jikkorrispondi għal “proġett jew grupp ta' proġetti magħzula mill-awtorità ta' ġestjoni tal-programm operattiv konċernat [...] u implementat minn benefiċjarju wiehed jew aktar sabiex ikunu jistgħu jinkisbu l-għanijiet ta' l-assi prijoritarju li miegħu dan il-proġett ikollu x'jaqsam”.
- 24 Konsekwentement, il-ħlas shiħ tal-għajjnuna previst mill-Artikolu 80 tar-Regolament Nru 1083/2006 jkopri dak li jsir lill-operaturi, korpi jew imprizi, responsabbli sabiex jinbdew jew li jinbdew u jiġu implimentati l-proġetti magħzula mill-awtorità ta' ġestjoni tal-programm operattiv ikkonċernat sabiex ikunu jistgħu jinkisbu l-għanijiet tal-assi prijoritarju msemmi.
- 25 F'dan il-każ, mill-proċess sottomess lill-Qorti tal-Ġustizzja jirriżulta li l-awtorità ta' ġestjoni għażlet, fil-kuntest tal-programm operattiv sabiex issaħħaħ is-sistema tal-edukazzjoni għolja f'Sardegna (l-Italja), il-proġett “Master and Back” li jikkonsisti fl-għoti ta' boroż ta' studju għal studenti postuniversitarji kif ukoll riċerkaturi, li l-għażla tagħhom hija tar-Reġjun Awtonomu ta' Sardegna – Aġenzija Reġjonali għall-Impjieġ fil-kuntest tal-implimentazzjoni tal-imsemmi proġett.
- 26 Minn dan isegwi li r-rikorrenti fil-kawża prinċipali, minkejja li hija kienet personalment irċeviet l-ammonti mogħtija fil-kuntest tal-proġett magħzul u kkofinanzjat mill-FSE, ma tistax tiġi kklassifikata bħala “benefiċjarju” fis-sens tal-Artikolu 2(4) tar-Regolament Nru 1083/2006, peress li din il-klassifikazzjoni hija tar-Reġjun Awtonomu ta' Sardegna – Aġenzija Reġjonali għall-Impjieġ all-impjieġ. Għaldaqstant, il-prinċipju ta' ħlas shiħ tal-ammonti mogħtija mill-baġit tal-Unjoni, previst fl-Artikolu 80 tar-Regolament Nru 1083/2006, għandu japplika għal dan tal-aħħar.

- 27 Fid-dawl tal-kunsiderazzjonijiet preċedenti, ir-risposta għad-domanda magħmula għandha tkun li l-Artikolu 80 tar-Regolament Nru 1083/2006, moqri flimkien mal-Artikolu 2(4) ta' dan ir-regolament, għandu jiġi interpretat fis-sens li ma jipprekludix leġislazzjoni fiskali nazzjonali, bħal dik inkwistjoni fil-kawża prinċipali, li tissugġetta għat-taxxa fuq id-dhul tal-persuni fiżiċi l-ammonti li huma mogħtija lilha bħala boroż ta' studju mill-korp pubbliku responsabbli għall-implimentazzjoni tal-proġett magħżul mill-awtorità ta' ġestjoni tal-programm opeattiv ikkonċernat, fis-sens tal-Artikolu 2(3) tal-imsemmi regolament, u ffinanzjat permezz tal-fondi strutturali Ewropej.

### **Fuq l-ispejjeż**

- 28 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeciedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (L-Għaxar Awla) taqta' u tiddeciedi:

**L-Artikolu 80 tar-Regolament tal-Kunsill (KE) Nru°1083/2006 tal-11 ta' Lulju 2006 li jistabbilixxi d-dispożizzjonijiet ġenerali dwar il-Fond Ewropew għall-Iżvilupp Reġjonali, il-Fond Soċjali Ewropew u l-Fond ta' Koeżjoni u li jhassar ir-Regolament (KE) Nru 1260/1999, moqri flimkien mal-Artikolu 2(4) ta' dan ir-regolament, għandu jiġi interpretat fis-sens li ma jipprekludix leġislazzjoni fiskali nazzjonali, bħal dik inkwistjoni fil-kawża prinċipali, li tissugġetta għat-taxxa fuq id-dhul tal-persuni fiżiċi l-ammonti li huma mogħtija lilhom bħala boroż ta' studju mill-korp pubbliku responsabbli għall-implimentazzjoni tal-proġett magħżul mill-awtorità ta' ġestjoni tal-programm opeattiv ikkonċernat, fis-sens tal-Artikolu 2(3) tal-imsemmi regolament, u ffinanzjat permezz tal-fondi strutturali Ewropej.**

Firem